





आर्थिक वर्ष २०७५/०७६ को बजेट तथा कार्यक्रम



कटहरी गाउँपालिका
मोरङ जिल्ला
१ नं. प्रदेश
नेपाल
२०७५




आर्थिक वर्ष २०७५/०७६ को बजेट वक्तव्य




कटहरी गाउँपालिका
मोरङ जिल्ला
१ नं. प्रदेश
नेपाल
२०७५

गाउँसभाको बैठकमा २०७५ असार १० गते आइतबार
बजेट तथा कार्यक्रम तर्जुमा समितिको संयोजक श्री
मञ्जिता कुमारी सरदारले प्रस्तुत गर्नु भएको



आर्थिक वर्ष २०७५/०७६ को बजेट बक्तव्य



कटहरी गाउँपालिका
मोरङ जिल्ला
१ नं. प्रदेश
नेपाल
२०७५

गाउँसभाका सभाध्यक्षज्यू

उपस्थित गाउँसभाका सदस्यज्यूहरू,
गाउँपालिकाका कर्मचारी साथीहरू ।

१. कटहरी गाउँसभाको बजेट तथा कार्यक्रम तर्जुमा समितिको हैसियतले यस सभासमक्ष आगामी आर्थिक वर्ष २०७५/०७६ को बजेट प्रस्तुत गर्नु पाउँदा अत्यन्तै गौरवान्वित भएको छु । यस अवसरमा राजनीतिक परिवर्तनको लागि जीवन उत्सर्ग गर्नुहुने सम्पूर्ण ज्ञात अज्ञात शहिदहरूप्रति हार्दिक श्रद्धाञ्जली व्यक्त गर्दछु । त्यसै गरी राष्ट्रियता, स्वाधिनता, लोकतन्त्र, सामाजिक न्याय, समानता र समृद्धिको लागि सङ्घर्ष गर्नुहुने महान नेपाली नागरिक र त्यसको सफल एवम् सक्षम नेतृत्व गर्नुहुने नेपाली राजनीतिका शिखर व्यक्तित्वहरूप्रति सम्मान प्रकट गर्न चाहन्छु ।
२. लामो सङ्घर्षपछि नेपाली जनताको चाहनाअनुरूप सङ्घीय स्वरूपको समावेशी जनप्रतिनिधिमूलक राज्य प्रणाली स्थापना भएको छ । तीनैतहको निर्वाचनबाट लोकतान्त्रिक शासनप्रणाली संस्थागत भएको छ । यस्तो अवस्थामा स्थानीय सरकारलाई प्राप्त अनुदान तथा आन्तरिक स्रोतलाई परिचालन गरेर समृद्ध गाउँपालिका निर्माणमा अगाडी बढ्न प्रेरणा मिलेको छ ।
३. यस गाउँपालिकालाई समृद्ध बनाउने दीर्घकालीन सौँचका साथ अगाडी बढिरहेको वर्तमान अवस्थामा प्रतिव्यक्ति आयको बृद्धिले मात्र न्यायोचित विकास सम्भव हुँदैन, न त सीमित आयको वितरणबाट नै समृद्धिमा पुग्न सकिन्छ । त्यसैले यस गाउँपालिकाले उच्च आर्थिक बृद्धिसँगै त्यसको न्यायपूर्ण वितरणबाट मात्र सर्वाङ्गिण विकास हासिल गर्न सकिने मान्यता राखेको छ ।
४. आगामी आर्थिक वर्षको बजेट तर्जुमा गर्दा नेपालको संविधान, नेपाल सरकार सङ्घीय मामिला तथा सामान्य प्रशासन मन्त्रालयबाट प्राप्त मार्गदर्शन, दिगो विकासका लक्ष्य, कार्यापालिका सदस्यहरूका सुझाव, विभिन्न सङ्घ संस्था, स्थानीय आवश्यकता, विगतमा भएको प्रयासहरूसमेतलाई आधार मानिएको छ ।

सभाध्यक्ष ज्यू

५. अब म गाउँपालिकाको आर्थिक स्थितिको बारेमा सङ्क्षिप्तमा जानकारी गराउन अनुमति चाहन्छु ।
६. अधिल्लो पहिलो गाउँसभामार्फत् समयमा नै कार्यक्रम स्वीकृत भए तापनि ती योजनाहरूको कार्यान्वयनमा अपेक्षकृत रुपमा सफलता मिल्न सकेको छैन । आर्थिक

वर्ष २०७४/०७५ मा वित्तीय समानीकरण तर्फ प्राप्त १९ करोड ६५ लाख २४ हजार, शसर्त अनुदानतर्फ ७ करोड ५१ लाख २२ हजार, आन्तरिक आम्दानी तर्फ १ करोड २५ लाख तथा अ.ल्या. ४३ लाख गरी २८ करोड, ८४ लाख, ४४ हजार बजेट तय गरिएकोमा पूजीगत तर्फ विनियोजन गरिएको बजेट समयमान नै खर्च गर्न ढिलाई भइरहेको कुरा जानकारी गराउँदछु ।

७. राजश्वका क्षेत्रहरूलाई परिचालन गरी आन्तरिक आयमा बृद्धि गर्नका लागि विभिन्न पहल र प्रयत्न भए तापनि लक्ष्यअनुरूप प्रगति हासिल हुन नसकेको कुरा अवगत गराउन चाहन्छु ।

सभाध्यक्ष ज्यू

८. अब म आगामी आर्थिक वर्ष २०७५/०७६ को बजेटका उद्देश्य प्रस्तुत गर्ने अनुमती चाहन्छु । बजेटका उद्देश्यहरू निम्नानुसार प्रस्तुत गरेको छु:

(क) नागरिकको आधारभूत आवश्यकताहरू परिपुर्ती गर्दै गरिबी, विपन्नता र पछौटेपनको अन्त्य गर्ने,

(ख) साधन, स्रोत, अवसर र क्षमताको विकास तथा उच्चतम उपयोग गरी द्रुत आर्थिक तथा मानवीय विकास गर्ने र

(ग) आर्थिक, भौतिक तथा सामाजिक पूर्वाधार विकास गरी समुन्नत, सुदृढ, स्वधिन अर्थतन्त्रको विकास गर्ने ।

९. अब म आगामी आर्थिक वर्ष २०७५/०७६ को बजेटका प्राथमिकताहरू निम्नानुसार प्रस्तुत गर्न चाहन्छु:

(क) स्वस्थ तथा शिक्षालगायत समाजिक क्षेत्रको विकासमार्फत् द्रुत मानव विकास गर्ने,

(ख) दिगो, फराकिलो, समन्यायिक विकास गर्दै उच्च आर्थिक वृद्धिदर हासिल गर्नका लागि कृषी क्षेत्रमा लगानि गर्ने,

(ग) गाउँपालिका क्षेत्रभित्र रहेका सम्पूर्ण सडकहरूको सञ्जाल निर्माण गरी बाह्रैमहिन सञ्चालन हुने सडक निर्माण गर्ने,

(घ) सार्वजनिक सेवा प्रवाहलाई व्यवस्थित तथा सुलभ बनाउनका लागि प्रविधिमैत्री कार्यालय निर्माण गर्ने ।

१०. सङ्घीय सरकार, प्रदेश सरकारबाट प्राप्त अनुदान तथा राजश्व परिचालनमार्फत् प्राप्त स्रोतहरूको समुचित रूपमा प्रयोग गरेर स्थानीय सीप तथा क्षमताको प्रयोग गर्न सहकारी र निजी क्षेत्रसँग सहकार्य गर्दै लगिने छ ।

११. विगत वर्षहरूमा जस्तै आगामी आ.व.मा सञ्चालन हुने योजना तथा कार्यक्रमहरू मध्ये टोल, बस्ती हुँदै वडा भेला, सभामार्फत् वडाले नै कार्यक्रम तथा बजेट प्रस्ताव गर्ने गरी प्रत्येक वडालाई रु. १ करोडका दरले बजेट विनियोजन गरेको छु ।
१२. अब म क्षेत्रगत कार्यक्रम तथा विनियोजन प्रस्तुत गर्न चाहन्छु ।

स्वस्थ्य

१३. स्वस्थ्य क्षेत्रलाई सर्वसुलभ, भरपर्दो र युण्स्तरीय तुल्याइनेछ । आधारभूत स्वस्थ्यमा सबै नागरिकको पहुँच सुनिश्चित गर्न सबै स्वस्थ्य चौकीहरूलाई व्यवस्थापन गर्दै लगिनेछ । यस अन्तर्गत ३५ दिनभित्र स्वस्थ्यचौकीमा नै सुत्केरी गराएको प्रमाण पेश गरेमा सुत्केरी प्याकेज स्वरुप रु. १ हजार उपलब्ध गराउनका लागि आवश्यक बजेट विनियोजन गरेको छु ।
१४. साविकका गा.वि.स.को क्षेत्रहरूलाई आधार मानेर स्थानीय स्तरमा नै सर्वसुलभ स्वस्थ्य परीक्षण गराउनका लागि घुम्ती शिविरहरू सञ्चालन गर्नका लागि कार्यक्रम सहित आवश्यक बजेट विनियोजन गरेको छु ।
१५. सुरक्षित मातृत्व कार्यक्रम सञ्चालन गर्नका लागि गर्भवति महिलाहरूको समूह बनाई आन्तरक्रिया, सचेतनामूलक कार्यक्रम सातवटै वडामा सञ्चालन गर्नका लागि आवश्यक बजेट विनियोजन गरेको छु ।

शिक्षा

१६. सबै बालबालिकालाई शिक्षामा पहुँच सुनिश्चित गर्न विद्यालय भर्ना अभियानलाई निरन्तरता दिई विद्यालय जाने उमेर समूहका सबै बालबालिकालाई विद्यालय भर्ना गराइने छ । सङ्घीय सरकार र प्रदेश सरकारसँग सहकार्य गरी आगामी वर्षसम्ममा **साक्षर कटहरी गाउँपालिका** घोषणा गरिने छ ।
१७. शैक्षिक सुधार कार्यक्रमतर्फको बजेटमा शतप्रतिशत वृद्धि गरी शैक्षिक गुणस्तर वृद्धि गर्न प्रभावकारी रूपमा कार्यक्रम सञ्चालन गरिनेछ ।
१८. सम्पूर्ण बालबालिकालाई **विद्यालय ल्याऔँ, टिकाऔँ र सिकाऔँ** अभियानलाई सञ्चालन गरिनेछ ।
१९. मदरसा, गुरुकुल शिक्षालाई आधुनिक शिक्षाको मूलधारमा आवद्ध गरिने छ । दलित तथा लोपोन्मुख समुदायका बालबालिकालाई विद्यालय भर्ना अभियानम बढी जोड दिइने छ ।
२०. विद्यार्थी संख्या, विषयगत आवश्यकता र भौगोलिक अवस्था समेतको आधारमा विद्यमान शिक्षक दरबन्दीको न्यायोचित पुनरवितरण गरिनेछ ।

२१. यस गाउँपालिकाभित्र रहेका ३ वटै माध्यमिक विद्यालयमा शिक्षक उपस्थितिलाई व्यवस्थापन गर्नका लागि विद्युतीय हाजिरी लागू गर्नका लागि आवश्यक बजेट विनियोजन गरेको छु ।
२२. गाउँपालिका क्षेत्रमा रहेका विद्यालयहरूको स्थापना तथा सञ्चालनमा एक रुपता ल्याउनका लागि छाता शिक्षा ऐन ल्याइने छ ।

विज्ञान तथा प्रविधि

२३. गाउँपालिका कार्यालय, वडाकार्यालय तथा मातहतका विषयगत शाखाहरूलाई प्रविधिमैत्री बनाई इन्टरनेट सेवा प्रभावकारी रुपमा सञ्चालन गर्नका लागि इन्टरनेट सेवा प्रदायक संस्थासँग सहकार्य गरी कार्यान्वयन गर्नका लागि आवश्यक बजेट विनियोजन गरेको छु ।
२४. जनप्रतिनिधि तथा कर्मचारीहरूलाई प्रविधिमैत्री बनाउनका लागि ग्रुप एस्.एम्.एस्. तथा मोबाइल एप्सहरू सञ्चालनमा ल्याइनेछ ।
२५. कार्यालयमा कर्मचारीहरूको नियमितताका लागि गाउँपालिका, वडा कार्यालय तथा विषयगत शाखाहरूमा विद्युतीय हाजिरी लागू गर्नका लागि आवश्यक बजेट विनियोजन गरेको छु ।

युवा तथा खेलकुद

२६. बालबालिका तथा युवाहरूको शारीरिक तथा मानसिक विकासका लागि खेलकुदलाई जोड दिइनेछ । सो को लागि गाउँपालिकाभित्र रहेका विभिन्न क्लवहरूलाई सहयोग गर्न आवश्यक बजेट विनियोजन गरेको छु ।
२७. सबै वडामा रहेको बालबालिका तथा युवाहरूलाई राष्ट्रका लागि खेलकुद स्वस्थ्यका लागि खेलकुद भन्ने मूल नारालाई आत्मसाथ गराई खेलकुदका कार्यक्रमहरू सञ्चालन गर्नका लागि आवश्यक बजेट विनियोजन गरेको छु ।

महिला, बालबालिका तथा जेष्ठ नागरिक

२८. बालविवाह, दाइजो प्रथा, तिलक, बोक्सी प्रथालगायत सबै प्रकारका कुरीतिहरू, अन्धविश्वास र महिला हिंसा विरुद्धमा सचेतना अविबृद्धि गर्ने कार्यक्रम सञ्चालन गरिनेछ ।
२९. सबै वडामा रहेका महिलाहरूको सीप, क्षमता तथा उद्यमशीलता अभिवृद्धि गरी जिविकोपार्जनका लागि सहयोग पुगोस् भन्ने उद्देश्यले सो कार्यक्रम सञ्चालन गर्नका लागि आवश्यक बजेट विनियोजन गरेको छु ।

३०. लोककल्याणकारी कार्यलाई प्रोत्साहन गर्ने उद्देश्यले यस गाउँपालिका क्षेत्रभित्र रहेका ७५ वर्ष उमेर कटेका जेष्ठ नागरिकहरूलाई सम्मान गर्नका लागि आवश्यक बजेट विनियोजन गरेको छु ।
३१. गाउँपालिका क्षेत्रभित्र रहेका पूर्ण अपाङ्ग नागरिकहरूलाई सहायता सामग्री वितरण गर्नका लागि आवश्यक बजेट विनियोजन गरेको छु ।

कृषी

३२. प्रधानमन्त्री कृषी आधुनिकीकरण कार्यक्रमलाई प्रभावकारी रुपमा सञ्चालन गर्नका लागि वडा नं. ४ मा रहेको तरकारी पकेटलाई विकास गर्नका लागि आवश्यक बजेट विनियोजन गरेको छु ।
३३. सबै वडाहरूमा स्थलगत घुम्ती शिविर सञ्चालन गरेर माटो परिक्षण लगायतका कार्यक्रमहरू सञ्चालन गर्दै लगिने छ । साथै कृषकहरूलाई शतप्रतिशत अनुदानमा फलफूलका बिरुवाहरू वितरण गर्नका लागि आवश्यक बजेट विनियोजन गरेको छु ।
३४. कृषी विकास शाखा तथा अन्य सम्बन्धित निकायसँग सहकार्य गरी कृषी क्षेत्रमा उन्नत जातको बिउ वितरण गर्नका लागि आवश्यक पहल गरिने छ ।

बन तथा बातावरण

३५. गाउँपालिका क्षेत्रभित्र रहेका सार्वजनिक, ऐलानी तथा पर्ती जग्गाको पहिचान गरी संरक्षण गर्नका लागि आवश्यक बजेट विनियोजन गरेको छु ।
३६. गाउँपालिका क्षेत्रभित्र रहेका महत्वपूर्ण तथा नमूना बाटोहरूको साइडमा बातावरण अनुकूल हुने बिरुवाहरू रोप्नका लागि यसै वर्षबाट सुरु गर्ने गरी बजेट विनियोजन गरेको छु ।
३७. स्वच्छ, हराभरा र प्रदुषण मुक्त कटहरी गाउँपालिका अभियान सञ्चालन गरी वातावरण अनुकूलनमा कटहरी गाउँपालिका, निजी क्षेत्र, सामुदायिक संस्था तथा गैरसरकारी क्षेत्रबीच सहकार्य गरिने छ ।

संस्कृती

३८. गाउँपालिका क्षेत्रभित्र रहेका धार्मिक मठ, मन्दिर, मदरसा, गुम्बालगायतका धार्मिक स्थलहरूको मर्मतसम्भार तथा संरक्षण गर्नका लागि आवश्यक बजेट विनियोजन गरेको छु ।
३९. गाउँपालिका क्षेत्रभित्र रहेका विभिन्न धर्मावलम्बिहरूको धार्मिक तथा सांस्कृतिक पर्वहरूलाई संरक्षण गर्नका लागि ती समुदायहरूसँग आवश्यक समन्वय गर्दै लगिनेछ ।

४०.सर्जकहरूको कलासहित्यप्रतिको योगदानलाई उच्च कदर गर्दै विभिन्न साहित्यिक गोष्ठी तथा कार्यक्रमहरूलाई सहयोग गर्नका लागि आवश्यक बजेट विनियोजन गरेको छु ।

सिँचाई तथा नदी नियन्त्रण

४१.कृषीको लागि उर्वर थलोको रुपमा रहेको यस गाउँपालिका क्षेत्रभित्र रहेको पुराना नहरहरूको मर्मत तथा संरक्षण साथै नयाँ तथा पुराना वाटरकोषहरू सञ्चालनमा ल्याइनेछ ।

४२.नहर तथा पैनीको व्यवस्थापन हुन नसक्ने क्षेत्रहरूमा भूमीगत सिञ्चाइको व्यवस्थापनका लागि आवश्यक बजेटको विनियोजन गरेको छु ।

४३.विशेष गरी लोहन्द्रा तथा सिंघीया नदीको कटानबाट पीडित यस गाउँपालिका क्षेत्रमा तटबन्धनको योजना सञ्चालन गर्नका लागि प्रदेश सरकार तथा संघीय सरकारसँग आवश्यक पहल गरिने छ ।

उर्जा विकास

४४.उज्यालो कटहरी कार्यक्रमलाई निरन्तरता दिई विभिन्न क्षेत्रमा सौर्य सडक बत्ती जडान गर्नका लागि आवश्यक बजेट विनियोजन गरेको छु ।

४५.विद्युत लाईन बिस्तार नभएको क्षेत्रहरूमा विद्युतीकरण कार्यक्रम सञ्चालन गर्नका लागि विद्युत प्राधिकरणसँगको सहकार्यलाई अगाडी बढाइनेछ ।

४६.सडक बत्ती जडान गर्नका लागि विद्युत प्राधिकरण कार्यालयसँगको सहकार्यमा अगाडी बढाइनेछ ।

यातायात पूर्वाधार

४७.गाउँपालिका क्षेत्रभित्र रहेका सबै सडकहरूलाई एकत्रित तथा व्ययस्थित रुपमा तथ्याङ्क तयार गरी सोही अनुसार मात्र सडकका योजनाहरू, भौतिक पूर्वाधारका योजनाहरू सञ्चालन गर्नका लागि गाउँपालिकास्तरीय सडक गुरु योजना तयार गर्नका लागि आवश्यक बजेट विनियोजन गरेको छु ।

४८.गाउँपालिकाभित्र रहेका सडकहरूलाई स्तरोन्नति गर्दै वर्षेभरी सञ्चालन गर्नका लागि मर्मतसम्भार कोषमा आवश्यक बजेट विनियोजन गरेको छु ।

४९.गाउँपालिकाको आफ्नै लगानीमा ५० फिट चौडा कायम गरी नयाबजार थलाहा हुँदै बनसखण्डी ग्रामथान जाने सडकलाई नमूना सडकको रुपमा क्रमागत तरिकाले विकास गर्नका लागि आवश्यक बजेट विनियोजन गरेको छु । साथै स्थानीय

उपभोक्ताहरूसँग साभेदारीमा सो सडकको दायाँबायाँ वृक्षरोपण गर्नका लागि आवश्यक बजेट विनियोजन गरेको छु ।

स्थानीय पूर्वाधार

५०. गाउँपालिकाको भवन साघुरो भई कार्यालय सञ्चालनमा समस्या भइरहेका हुँदा कार्यालय परिसरमा नै रहेको अपुरो भवनलाई निर्माण पुरा गर्नका लागि आवश्यक बजेट विनियोजन गरेको छु ।
५१. सबै वडा कार्यालयहरूको आफ्नै निजी भवन नभएको कारण दैनिक कार्य गर्नका लागि समेत समस्या भइरहेको हुँदा सो समेतलाई व्यवस्थापन गर्नका लागि जग्गा प्राप्तिका लागि प्रक्रिया थालनी गर्ने र गाउँपालिका क्षेत्रभित्र रहेको सार्वजनिक, ऐलानी तथा पर्ती जग्गा व्यवस्थापन गर्नका लागि आवश्यक बजेट विनियोजन गरेको छु ।
५२. यस गाउँपालिका क्षेत्र निर्माण भएका तथा निर्माण हुने आवासीय तथा व्यवसायिक भवनलाई नियमित गर्ने तथा निर्माण इजाजत दिनका लागि बस्ती विकास, शहरी योजना तथा भवन निर्माणसम्बन्धी आधारभूत निर्माण मापदण्ड २०७४ लाई आधार मानेर कटहरी गाउँपालिकाको आफ्नै भवन निर्माण मापदण्ड तयार गर्नका लागि आवश्यक बजेट विनियोजन गरेको छु ।

सूचना तथा सञ्चार

५३. गाउँपालिका मातहत रहेका वडा कार्यालयहरू, विषयगत शाखा कार्यालयहरू, स्वस्था चौकीहरू तथा ३ वटा माध्यमिक विद्यालयमा कर्मचारी तथा शिक्षकहरूको समयलाई व्यवस्थापन गर्न तथा नियमित उपस्थिति गराउनका लागि विद्युतीय हाजिरीको व्यवस्थापन गर्नका लागि आवश्यक बजेट विनियोजन गरेको छु ।
५४. गाउँपालिका लागत वडा कार्यालयहरू, विषयगत शाखाहरूलाई क्रमशः सफ्टवेयरमार्फत् कार्य सञ्चालन गर्न गराउनका लागि आवश्यक बजेट विनियोजन गरेको छु ।

सहकारी व्यवस्थापन

५५. गाउँपालिका क्षेत्रभित्र रहेका तथा सञ्चालनमा आउने सहकारी तथा वित्तीय क्षेत्रलाई व्यवस्थापन गर्नका लागि स्थानीय सहकारी ऐन २०७५ स्वीकृत गरी कडाइका साथ लागु गरिने छ ।

सभाध्यक्ष ज्यू

५६. अब म माथिका क्षेत्रगत नीति तथा कार्यक्रमहरू कार्यान्वयनका लागि बजेट विनियोजन र स्रोत व्यवस्थापनको अनुमान प्रस्तुत गर्दछु ।
५७. आगामी आर्थिक वर्षका नीति तथा कार्यक्रमहरू कार्यान्वयन गर्न रु. ३१ करोड ७३ लाख १९ हजार विनियोजन गरेको छु । कुल विनियोजनमध्ये चालू तर्फ रु. ५ करोड अर्थात् १५.७५ प्रतिशत, पुँजीगत तर्फ रु. २६ करोड ७३ लाख १९ हजार अर्थात् ८४.२५ प्रतिशत रहेको छ ।
५८. आगामी आर्थिक वर्षका लागि अनुमान गरिएको खर्च व्यहोर्ने स्रोतमध्ये आन्तरिक स्रोत परिचालनबाट १ करोड ५० लाख, अ.ल्या.बाट १ करोड ५० लाख, शसर्त अनुदानबाट ९ करोड १५ लाख ४४ हजार, राजश्व बाँडफाँटबाट ७ करोड ४ लाख ७५ हजार, वित्तीय समानीकरणबाट १२ करोड ७५ लाख रहेको छ ।

सभाध्यक्ष ज्यू

५९. अब म आगामी आर्थिक वर्ष २०७५/०७६ को राजश्व परिचालनको नीति तथा कार्यक्रम प्रस्तुत गर्ने अनुमती चाहन्छु ।
६०. सम्पूर्ण कटहरी गाउँवासीहरूले अपेक्षा गरेका प्रगतिशील कर प्रणालीअनुसार आगामी आर्थिक वर्षको राजश्व नीति तथा कार्यक्रमको उद्देश्यहरू निम्नानुसार प्रस्तुत गर्न चाहन्छु:
- (क) सबै आर्थिक क्रियाकलापहरूलाई करको दायरामा ल्याई राजश्वको आधार फराकिलो बनाउने ।
- (ख) करको संरचना र दरहरूका समयसापेक्ष सुधार गरी कर प्रणालीलाई थप प्रगतिशील बनाउँदै लैजाने,
- (ग) कर कानूनको पालनामा जोड दिँदै कर छली तथा चुहावट नियन्त्रण गर्ने,
- (घ) राजश्व प्रशासनमा सुधार गरी करदातालाई दक्ष, व्यवसायिक, स्वच्छ एवम् सुदृढ कर प्रशासनको सुनिश्चितता दिने,

सभाध्यक्ष ज्यू

६१. यो बजेट तर्जुमा गर्दा मार्ग निर्देशन गर्नु हुने गाउँपालिका अध्यक्ष ज्यूप्रति आभार प्रकट गर्दछु । बजेट तर्जुमा गर्दा मार्गदर्शन गर्नुहुने सम्पूर्ण कार्यपालिका सदस्यज्यूहरू, गाउँसभाका सदस्य ज्यूहर, राष्ट्रसेवक कर्मचारी साथीहरू, नागरिक समाजलागय सम्पूर्ण दाजुभाई तथा दिदी बहिनीहरूलाई हार्दिक धन्यवाद ज्ञापन गर्दछु ।

६२. अन्त्यमा नेपालको आर्थिक, सामाजिक विकासमा निरन्तर सहयोग पुऱ्याउने सबै करदाता, सङ्घीय सरकार तथा प्रदेश सरकारप्रति हार्दिक आभार गर्दछु । साथै यो बजेट कार्यान्वयनमा सबै पक्षको पूर्ण सहयोग रहने अपेक्षा गरेको छु ।

सभाध्यक्ष महोदय

गाउँपालिकालाई प्राप्त वित्तीय समानीकरण तथा आन्तरिक आय र राजश्व बाँडफाँडबाट प्राप्त कूल बजेटको प्रशासनिक खर्चतर्फ १५.७६% आर्थिक विकास समितितर्फ १.७९%, सामाजिक विकास समितितर्फ ७.८३%, संस्थागत विकास समितितर्फ ४.२९%, बन, बातावरण तथा विपद व्यवस्थापन समितितर्फ ०.६८ %, भौतिक पूर्वाधार विकास समितितर्फ ४०.८१%, शसर्त अनुदान, २८.८५% बजेट विनियोजन गरेको छु ।

अन्त्यमा, हालसम्म यस गाउँपालिकालाई प्राप्त भएको बजेटबाहेक प्रदेश सरकारबाट प्राप्त हुने अनुदान, निर्वाचन क्षेत्र विकास कार्यक्रम, सांसद विकास कोष, जिल्ला समन्वय समितिबाट प्राप्त हुने आन्तरिक आयतर्फको बजेट, विभिन्न कार्यालय-निकायबाट प्राप्त हुने बजेट यसमा समावेश नभएको जानकारीसमेत गराउँदछु ।

आय तथा व्ययको सम्पूर्ण विवरण अनुसूचीहरूमा समावेश भएको व्यहोरा अनुरोध गर्दछु ।

||| धन्यबाद |||

मञ्जिता कुमारी सरदार
उपाध्यक्ष

